

विफर नियन्त्रण नियमावली, २०२३

नेपाल राजपत्रमा प्रकाशित मिति

२०२४।१।१८

संशोधन

विफर नियन्त्रण (पहिलो संशोधन) नियमावली, २०२८

२०२८।१।१

विफर नियन्त्रण (दोस्रो संशोधन) नियमावली, २०४७

२०४७।१।०२८

विफर नियन्त्रण ऐन, २०२० को दफा १९ ले दिएको अधिकार र त्यस सम्बन्धमा प्राप्त अरू सबै अधिकार प्रयोग गरी नेपाल सरकारले देहायको नियमहरू बनाएको छ ।

परिच्छेद-१

प्रारम्भिक

१. संक्षिप्त नाम र प्रारम्भ : (१) यो नियमहरूको नाम “विफर नियन्त्रण नियमावली, २०२३” रहेको छ ।

❧ (२) यो नियमावली ऐन लागू भएको ठाउँहरूमा ऐन लागू भएको मितिदेखि प्रारम्भ हुनेछ ।

२. परिभाषा : विषय वा प्रसङ्गले अर्को अर्थ नलागेमा यस नियमावलीमा,-

(क) “ऐन” भन्नाले विफर नियन्त्रण ऐन, २०२० सम्झनु पर्छ,

(ख) “सुपरिटेण्डेण्ट” भन्नाले स्थानीय क्षेत्रको निमित्त नियुक्त गरिएको खोपको सुपरिटेण्डेण्ट सम्झनु पर्छ,

(ग) “सुपरभाइजर” भन्नाले स्थानीय क्षेत्रको निमित्त नियुक्त गरिएको खोपको सुपरभाइजर सम्झनु पर्छ,

❧ पहिलो संशोधनद्वारा संशोधित ।

- (घ) “खोप्ने व्यक्ति” भन्नाले यस नियमावली अन्तर्गत खोप्ने अधिकार प्राप्त व्यक्ति सम्झनु पर्छ,
- (ङ) “संरक्षक” भन्नाले बालकको संरक्षक सम्झनु पर्छ,
- (च) “स्वयमसेवक” भन्नाले नगरपालिका वा गाउँ विकास समितिले खटाएको स्वयमसेवक सम्झनु पर्छ,
- (छ) “प्रमाणपत्र” भन्नाले यस नियमावलीको नियम ५ को उपनियम (३) बमोजिम प्रदान गरिने प्रमाणपत्र सम्झनु पर्छ,
- (ज) “स्टयाण्डर्ड भ्याक्सिन” भन्नाले भ्याक्सिन बनाउन र वितरण गर्न लाईसेन्स प्राप्त कम्पनीले तयार गरेको भ्याक्सिन सम्झनु पर्छ ।

परिच्छेद-२

क्षेत्र विभाजन र खोपाउने व्यवस्था

३. क्षेत्र विभाजन : (१) नेपाल सरकारले विपर नियन्त्रण कार्यक्रमका प्रमुखसंग सल्लाह गरी खोप्ने कार्यको निमित्त क्षेत्रको विभाजन गर्नेछ र प्रत्येक क्षेत्रको निमित्त आवश्यकता अनुसार एक वा सो भन्दा बढी सुपरिटेण्डेण्ट नियुक्त गर्नेछ ।

(२) उपनियम (१) बमोजिम क्षेत्र विभाजन गरिए पछि सुपरिटेण्डेण्टले त्यस्ता क्षेत्रमा खोपाउने ठाउँहरू कायम गर्नेछ ।

(३) उपनियम (२) अन्तर्गत कायम गरिएको खोप्ने ठाउँ वा त्यसको नजिकमा सर्वसाधारण जनताले देख्ने गरी अनुसूची-१ मा लेखिए बमोजिमको ठूलो संकेत पाटी (साइनबोर्ड) टांगिनेछ ।

४. सुपरिटेण्डेण्ट र अन्य कर्मचारीहरू सम्बन्धी व्यवस्था : (१) देहाय बमोजिमको योग्यता नभई कुनै व्यक्ति सुपरिटेण्डेण्टको पदमा नियुक्ति हुन वा बहाल रहन सक्ने छैन :-

(क) एस.एल.सी. वा सो सरहको शैक्षिक योग्यता भएको, र

(ख) यी नियमहरू बमोजिम खोप्ने प्रमाणपत्र प्राप्त गरेको ।

□ दोस्रो संशोधनद्वारा संशोधित ।

(२) खोप्ने कार्यको लागि आवश्यक संख्यामा खोप्ने व्यक्ति नियुक्ति गरिने छन् । खोप्ने व्यक्तिहरूको योग्यता कमसेकम देहाय बमोजिमको हुनु पर्छ :-

- (क) देवनागरी लिपिमा नेपाली भाषा राम्रोसंग लेख्न र पढ्न सक्ने योग्यता भएको, र
- (ख) यी नियमहरू बमोजिम खोप्ने प्रमाणपत्र प्राप्त गरेको ।

(३) उपनियम (२) मा जुनसुकै कुरा लेखिएको भएतापनि स्वयम सेवकहरूले पनि नियम ५ को उपनियम (१) मा लेखिए बमोजिमको तालिम प्राप्त गरी खोप्ने काम गर्न सक्ने छन् ।

५. तालिम र प्रमाणपत्र : (१) सुपरिटेण्डेण्ट र खोप्ने व्यक्तिहरूलाई देहायको तालिम दिइने छ :-

- (क) छाला सम्बन्धी साधारण ज्ञान,
- (ख) विफर सम्बन्धी साधारण ज्ञान,
- (ग) विफर नियन्त्रण कार्यक्रममा अपनाइने मल्टिपल प्रेसर तथा अन्य तरीकाहरूको ज्ञान,
- (घ) स्वास्थ्य सम्बन्धी साधारण ज्ञान,
- (ङ) सुकेको खानेपानी औषधि (ड्राइड भ्याक्सिन) बारे साधारण ज्ञान, र
- (च) अभिलेख (रेकर्ड) राख्ने तरीका ।

(२) सुपरिटेण्डेण्टलाई उपनियम (१) मा लेखिएका कुराहरूका अतिरिक्त प्रशासकीय विषयमा पनि तालिम दिइनेछ ।

(३) उपनियम (१) बमोजिमको तालिममा सफल हुने व्यक्तिहरूलाई प्रमाणपत्र दिइनेछ ।

(४) उपनियम (१) अन्तर्गतको तालिम अवधि साधारणतया ६ दिनको हुनेछ ।

(५) उपनियम (१) अन्तर्गत प्रमाणपत्र प्राप्त गर्ने व्यक्तिले नेपाल भर खोप्ने कार्य गर्न सक्नेछन् ।

६. खोपको काम गरिरहेकाले प्रमाणपत्र लिनु पर्ने : यो नियम लागू भएको अञ्चल वा जिल्लामा हाल खोपको काम गरिरहेका व्यक्तिहरूले यो नियम जारी भएको ३ महिनाभित्र

खोपको काम गर्न यी नियमहरू बमोजिम खोप्ने प्रमाणपत्र प्राप्त गर्नु पर्दछ । सो प्रमाणपत्र प्राप्त नगरी खोपको काम गर्न पाइने छैन ।

परिच्छेद-३

खोपको औषधि, अभिलेख र प्रमाणपत्र

७. **खोपको औषधि** : (१) खोप्ने व्यक्तिले खोपाउँदा प्रतिष्ठित कम्पनीले बनाएको म्याद ननाघेको खोपको औषधि (स्टयाण्डर्ड भ्याक्सिन) को मात्र प्रयोग गर्नु पर्छ ।

(२) कसैले म्याद नाघेको वा काम नलाने खोपको औषधि प्रयोग गर्न वा बिक्री वितरण गर्न हुँदैन । यस्तो औषधि तुरुन्त स्थानीय क्षेत्रको खोपको सुपरिटेण्डेण्टलाई बुझाई दिनु पर्छ ।

८. **अस्वस्थताको प्रमाणपत्र** : (१) खोपाउने बालक अस्वस्थ देखिएमा नियम १० मा उल्लिखित व्यक्तिहरूले देहायका कुराहरू खोली अस्वस्थताको प्रमाणपत्र दिनु पर्छ :-

(क) अस्वस्थताको कारण,

(ख) अवधि,

(ग) बालकको नाम,

(घ) बर्ष,

(ङ) धर्म,

(च) लिङ्ग,

(छ) सो बालक बसेको नगरपालिका वा गाउँ विकास समितिको नाम,

(ज) संरक्षकको नाम,

(झ) संरक्षकको पूरा ठेगाना ।

(२) उपनियम (१) बमोजिमको प्रमाणपत्र दिने व्यक्तिले खोपाउने बालक यति दिनमा स्वस्थ हुन सक्तछ र त्यसरी स्वस्थ भएमा यति दिन पछि खोपाउन हुन्छ भनी खोपको निमित्त मिति तोक्न सक्ने छ ।

दोस्रो संशोधनद्वारा संशोधित ।

९. **खोपको अभिलेख** : (१) विफर नियन्त्रण कार्यक्रम अर्न्तगत दिइएको सबै खोपको अभिलेख राख्नुपर्छ ।

(२) सफल खोप र असुरक्षित बालकको अभिलेख सम्बन्धित क्षेत्रको कार्यालयमा रहनेछ ।

(३) खोप सम्बन्धी देहाय बमोजिमको प्रतिवेदनलाई देहाय बमोजिम गरी पेश गर्नुपर्छ :-

(क) खोपाउने ठाउँ बाहेक अन्यत्र खोपेकोमा खोप्ने व्यक्तिले विवरण खोली सम्बन्धित सुपरिटेण्डेण्ट छेउ प्रतिवेदन गर्ने,

(ख) हरेक खोपाउने ठाउँबाट खोपेको प्रतिवेदन विफर नियन्त्रण कार्यक्रमको प्रमुख कार्यालयमा आफ्नो क्षेत्र मार्फत महिना महिनामा पेश गर्ने,

(ग) हरेक क्षेत्रको खोपाउने ठाउँबाट प्राप्त सबै फाँटवारी एकत्रित गरी समुचित प्रतिवेदन सम्बन्धित सुपरभाइजरले जोनल कार्यालयमा पेश गर्ने,

(घ) जोनल कार्यालयले प्रतिवेदन संकलन गरी विफर उन्मूलन प्रोजेक्टमा पठाउने,

(ङ) विफर उन्मूलन प्रोजेक्टमा संकलन भएको सबै प्रतिवेदन स्वास्थ्य सेवा विभाग, सरुवा रोग नियन्त्रण शाखामा पठाउने ।

१०. **खोपेको प्रमाणपत्र दिनु पर्ने** : (१) हरेक खोप्ने व्यक्तिले सफल खोपेको प्रमाणपत्र दिनुपर्छ ।

(२) उपनियम (१) बमोजिमको प्रमाणपत्र खोप्ने व्यक्ति बाहेक अरु डाक्टर, कम्पाण्डर, ड्रेसर, नर्स, हेल्थ असिष्टेण्ट, अक्जुलरी हेल्थ वर्कर, असिष्टेण्ट नर्स मिडवाइफ र स्वास्थ्य सेविकाहरूले खोपेमा निजहरूले पनि दिनु पर्दछ ।

११. **मेहनताना** : (१) नियम ३ को उपनियम (३) बमोजिमको खोपाउने ठाउँमा बाहेक अन्यत्र सरकारी खोप्ने व्यक्तिलाई खोप्नेको निमित्त कुनै व्यक्तिले कार्यालय समय बाहेकको समयमा बोलाएमा जान हुन्छ र त्यसरी गएकोमा निजले उपनियम (२) बमोजिमको मेहनताना स्वीकार गर्न हुन्छ ।

(२) उपनियम (१) को प्रयोजनको लागि खोप्ने व्यक्तिले प्रत्येक कलको रु. ११- एक रुपैयाँ र त्यसरी बोलाउने व्यक्तिको परिवारमा प्रत्येक खोपको थप दश पैसाको दरले मेहनताना लिन पाउनेछ।

१२. खोप्ने व्यक्तिले लगाउने चिह्न : (१) खोपको सुपरिटेण्डेण्टले लगाउने चिह्न अनुसूची-२ बमोजिमको हुनेछ।

(२) अन्य सरकारी खोप्ने व्यक्तिले लगाउने चिह्न अनुसूची-३ बमोजिमको हुनेछ।

परिच्छेद-४

विविध

१३. नगरपालिका वा गाउँ विकास समितिको सहयोग लिन सक्ने : यस नियमावलीको उद्देश्य कार्यान्वयन गर्न आवश्यक परेमा सुपरिटेण्डेण्टले नगरपालिका वा गाउँ विकास समितिको सहयोग माग्नु सक्नेछ, र त्यसरी सहयोग मागेमा नगरपालिका वा गाउँ विकास समितिले पनि देहायको कुरामा सहयोग दिनु पर्नेछ :

- (क) सम्बन्धित क्षेत्रका जनतालाई खोपाउने स्थानको जानकारी गराउने,
- (ख) तोकिएको स्थान र समयमा सम्बन्धित क्षेत्रभित्र रहेको बालकहरूलाई उपस्थित गराउने,
- (ग) खोपाउने स्थानमा नगरपालिका वा गाउँ विकास समितिको सदस्य उपस्थित भई खोप्ने काममा आवश्यक सहायता गर्ने, र
- (घ) खोपाउने कार्यमा बालकहरूको संरक्षकलाई बढी से बढी सहयोग प्रदान गर्न आवश्यक प्रोत्साहन दिने।

१४. पुनरावेदन : यो नियमावलीको प्रयोग गर्दा कुनै व्यक्तिलाई मर्का पर्न गएमा त्यस्तो मर्का पर्ने व्यक्तिले प्रचलित कानून बमोजिम नेपाल सरकारमा पुनरावेदन गर्न सक्नेछ।

□ दोस्रो संशोधनद्वारा संशोधित।

अनुसूची - १

(नियम ३ को उपनियम (३) सँग सम्बन्धित)

खोपाउने ठाउँको चिह्न प्रदर्शन यसप्रकारको हुनेछ ।

नेपाल सरकार
स्वास्थ्य सेवा विभाग
विफर नियन्त्रण कार्यक्रम
यहाँ बिना पैसा सबैलाई
खोपाइदैंछ ।
स्वा.से.वि.

नेपाल कानून आयोग

अनुसूची - २

(नियम १२ को उपनियम (१) सँग सम्बन्धित)

खोपको सुपरिटेण्डेण्टले लगाउने चिह्न : यो ब्याज ४ डाइमिटरको सेतो चक्काभिन्न पाखुरामा खोपिराखेको चिह्न र रातो अक्षरले नेपाल सरकार वि. नि. पा. प्रो. लेखिएको हुनेछ।

नेपाल कानून आयोग

अनुसूची-३

(नियम १२ को उपनियम (२) सँग सम्बन्धित)

खोपको व्यक्तिले लगाउने चिह्न : यो ब्याज ३ चौडाइको पट्टिमा नीलो भूईमा (कपडा) चौडाइसम्म भेटिने गरी सेतो चक्काभित्र पाखुरामा खोपिराखेको चिह्न र नीलो अक्षरले नेपाल सरकार वि. नि. पा. प्रो. लेखिएको हुनेछ।

नेपाल कानून आयोग